



## Novella

# META L-MOHH JGHEJJA

Mill-pinna ta' ĠORĠ PERESSO, din in-novella kienet ippubblikata fir-rivista *Il-Messaggier Tereżjan* ta' Ottubru-Diċembru 1969. Min-novella tohrog l-impressjoni ta' l-awtur dwar Had-Dingli, l-inħawi ta' l-irdumijiet u l-Fawwara lura fis-snin sittin tas-seklu li għadda.

“Mur ohrog u derri ftit”, qattli ommi hekk kif ergajt qgħadt imdejjaq quddiem il-kotba u gergirt minn taht l-ilsien li kelli uġigh ta' ras. Kieku sewwa kienet qieghda tghidli, ghax kont qieghed inhossni ghajjen wisq; imma għaliya ma kienx hemm mistrieh sakemm jghaddi dak l-imbierak ta' eżami li għalih kont infajt b'ruhi u ġismi. Mohhi kien dejjem jahseb, jhewden u jberren. Mal-lejl ftit kont norqod. Kont nohlom fuq l-eżamijiet: swali twal u mudlama, *supervisors* b'wiċċ imqit, mistoqsijiet twal, idejja iebsa, pinna bla linka. X'fantasija! Mhux ta' xejn matul il-jum kont inhoss rasi tqila. Minn nofs ta' nhar studju, bil-kemm kont qieghed niġbor frott ta' siegħa ghax hafna drabi ghajnejja kienu jingħalqu u l-hsibijiet ta' mohhi kienu jinfirxu għal rashom fi spazju li ma jispiċċa qatt ta' holm bla sens. Kont qieghed insibha iebsa u tqila biex nghaqqad hsieb ma' iehor. Bil-fors li kont ghajjen hafna. Forsi ommi kellha raġun.



*L-Irdumijiet ta' Had-Dingli.*

“U jmur jindifen dan l-eżami”, ghedt bejni u bejn ruhi. Imbagħad ghedt lil ommi biex tlestili xi haġa ta' l-ikel ghax dak in-nhar kont bi hsiebni mmur naghmel mixja twila. F'kemm ili nġhidlek kont fuq il-karozza lejn il-Belt. Meta wasalt Putirjal qgħadt noqghod nahsibha fejn sejjer immur. Riddt imkien għall-kwiet fejn kont nista' nhossni maqtugh mill-hsejjes tal-karozzi u mill-ghaġha ta' l-ibliet u l-irhula. Għalhekk qtajtja li mmur sa *Dingli Cliffs*.

Il-karozza, li telqet xi nofs siegħa wara, haditha bil-lajma l-lajma, bil-kemm niċċaqilqu sakemm għaddejna Birkirkara; imbagħad ix-xufier fethilha *full gas*, bil-makna tagħmel hsejjes ta' l-infern u l-hġieġ tat-twieqi jfaqqghu u jitheżzu qishom sejrjn jifarrku. Meta wasalt, hadt ir-ruħ, ghax iċ-ċaqlieg kien għoddu dardarni. Ġbitha lejn *Dingli Cliffs* bil-mod il-mod. Hemm ġibda mhux hażin, imma tiehu gost timxiha. Haġa ta' l-ghaġeb kemm huma nodfa t-triqat ta' Had-Dingli u kemm kwiet kien hemm, ghax ftit u xejn li kont tara nies barra.

Kien jinstama' biss lehen Carmen Carbonaro li kienet qieghda taghti xi pariri lin-nisa Maltin, u f'hin minnhom lehen ta' xebba li bdiet tkanta kanzunetta ta' Gianni Morandi.

Id-dehra li tinfirex minn quddiem ghajnejk minn *Dingli Cliffs* hija wahda mill-isbah u li tghaxxqek. F'xifer dak il-blat għoli hassejtni nistrieh tassew, mifruq f'dik il-firxa kahlanija ta' bahar u sema flimkien.

Minn hemm fuq, Filfla kienet tidher aktar misterjuża, għaliha wahedha, hemm f'nofs dak il-bahar li donnu ma kienx bħal ibhra l-ohra tax-xtut. Kien hemm xi haġa selvaġġa fih, ukoll jekk dak il-hin bil-kemm



mewġa ma kienet tidher titharrek. Kien il-kwiet ta' bhima rieqda, mhux mansa.

Ġew xi żewġ turisti xjuh. Id-*driver* beda jfarrkilhom xi haġa dwar l-istorja ta' Filfla. "You know, that rock there is Filfla Rock. You see it, lady? Yes, that one. Once, many years ago, it was part of Malta. Now there are no people living on it because it is used as a target for ships. Beautiful no? Beautiful!"

"Oh, wonderful", qalet ix-xiha Ngliza.


"Bah!" ghedt jien.

Kilt il-hobż li kont ġibt mieghi, u mort nixrob xi haġa minn hanut li kien fil-qrib. Domt nghajjat u nhabbat tgħidx kemm; għall-ewwel hadd ma weġibni hlief l-inbieh ta' żewġt iklieb li bhal dak il-hin donnhom kienu qeghdin jahsbuni l-ikel ta' nofs in-nhar tagħhom; fl-ahhar ġiet mara, u waqt li tlabtha xi haġa x'nixrob, staqsejtha jekk kontx nista' ninżel sa hdejn il-baħar, għax kont ridt noqgħod f'it għal kwiet, 'il bogħod mit-toroq asfaltati.

"U allura, sinjur," qaltli dik il-mara, "jaqbillek tmur sal-Fawwara. Imma ma jaqbillekx tinżel għall-Fawwara mit-triq tal-*Cliffs* li tiegħok sewwa fuq il-quċcata ta' Ġebel Ciantar. Jekk thobb timxi", issoktat tgħidli dik il-mara, "l-ahjar li tagħmel hi timxi sat-triq li tiehu għal fuq is-Salib tal-Għolja, u minn hemm iġbed għall-Fawwara. Jekk trid idduq bil-mod il-mod is-sbuhija tal-Fawwara hekk għandek tagħmel: it-triq hi twila, imma ara ssibx lil xi hadd jagħtik rikba."

Issoktat tfehemni kif immur u wara jiena ġbidtha għal hemm. Ghaddew xi erba' taxis, imma dawk mhux sa jwaqqfulek. Fl-ahhar ghaddew żewġ Inġlizi, li fil-hmistax li kienu ilhom Malta kienu daru aktar minni, u qatghuni biċċa sew.

Hekk kif wiehed jiehu t-triq tal-Fawwara, ihoss li qiegħed jitbiegħed mill-hsejjes tad-dinja u jidhol f'hemda u skiet, imdawwar bi sbuhija tassew kbira li n-natura sawwret matul is-snin u l-herba tal-bnedmin kienet għadha ma hassrithiex. Id-dehra hija dik ta' presepju. It-triq dejqa, daqqa għan-niżla, daqqa għat-telgha; fuq naħa l-irdum, bi blat griż ileqq, qisu qiegħed hemm, ċappa ċappa minn xi id ġgantija, jew blat għoli, maqtugh u mterraq mix-xita u r-riħ; fuq in-naħa l-oħra, l-ghelieqi li jinżlu taraġ taraġ sa truf l-irdum fuq il-baħar. Kultant jidher xi razzett ċkejken, donnok ma tafx kif ġie mqiegħed imwahhal ma' dak il-blat. Sewwa sew bhad-djar tal-presepju. Hemm qasab u harrub matul it-triq kollha li twassal sa hdejn knisja qadima iddedikata lill-Madonna tal-Karmnu.



*Il-Knisja tal-Madonna tal-Karmnu, il-Fawwara.*

Imma s-sbuhija tal-post tingabar l-aktar fit-triq li tiehu għall-blat għoli ta' Ġebel Ciantar, għax dik it-triq, magħmula nofs tond donnha thaddan kollox f'dirghajha, bhal abside ta' kattidral antik u minsi. Bdejt tiela' sa fuq il-quċcata, u ma' kull pass tinfirex quddiem sbuhija ġdida u f'it u xejn magħrufa. Strihajt fuq l-oghla blat u l-hin beda għaddej bla ma ntbaht. Kont ghajjen hafna, għax ma nafx kemm kont ili ma nagħmel mixja bhal dik. Għalhekk meta fl-ahhar qgħadt bil-qiegħda fuq is-seat skomdu tal-karozza tal-linja hassejtni nitpahpah f'sufan tal-bellus.

Xi siegħa wara kont fuq il-karozza l-oħra, dik ta' Haż-Żabbar li kellha twassalni lura lejn id-dar. Kif tlajt deherli li rajt lis-sur Karm, habib kbir tagħna, li kien joqgħod Birkirkara.



“Dan x’gej jaghmel Haż-Żabbar?” staqsejt lili nnifsi hekk kif qghadt bilqiegħda hdejh. Għall-ewwel bilkemm intebah bija, bejn ghax ftit kien jara, u bejn ghax kien mitluf jghid xi talb.

“X’minnek, sur Karm,” għedtlu bi tbissima.


Tani harsa bħal wiehed li kien għadu jqum minn raqda twila, imbagħad kif għarafni ferah bija tghidx kemm.

“Ġej għandna?” qalli. “Ara qis li tghaddi ghax ilek ma tiġi tarana.” Harist lejħ ftit imħasseb; imbagħad ftakart dak li kien qalli ibnu xi ġimghatejn qabel meta staqsejtu għal missieru. “Ix-xiħ qieghed jobloq. Wara kollox, issa qorob lejħ it-tmenin. Irridu noqogħdulu għassa sew, ghax kultant jaqbad it-triq u johroġ ’il barra bla ma jkun jaf fejn sejjer u fejn ikun. M’ilux” issokta jghidli ibnu, “ċemplulna miż-Żejtun ghax qabad il-karozza taż-Żejtun minn għalih li rikeb ta’ Birkirkara.”

Mela illum dan li kien ġralu s-Sur Karm, u għalhekk staqsieni jekk kontx sejjer għandu. Tela’ l-karozza ta’ Haż-Żabbar mingħalih li rikeb ta’ Birkirkara! Imsejken sur Karm! Imnalla li ltqajt miegħu jien, għedt bejni u bejn ruħi. Qtajtha li ma ngħidlu xejn li kien rikeb karozza b’ohra ghax żgur li kien jinkiser. Għedt nieħdu d-dar għandna, inċempel lil uliedu biex ma jieħdux hsiebu u nġieghlu jorqod għandna.

Il-karozza waslet. “Qis li tghaddi,” reġa’ qalli s-sur Karm kif inżilna. “Tieħux hsieb,” għedtlu jien. U mingħalih tlaqna għal għandu. Imma jiena u miexi bdejt nintebah li dawk it-toroq ma kinux it-toroq li ngħaddi minnhom jien biex immur id-dar. Waqft inħares madwari. F’ġieħ ix-xjafek! Huwa konna Birkirkara u mhux Haż-Żabbar!

Meta l-mohħ jibda jgħejja!.....



**CARMEL VELLA LIMITED**



**CENTRAL ASPHALT LIMITED**

**TEL: 21412061, 21412469 FAX: 21437067**

- **GENERAL CONTRACTORS**
- **CIVIL ENGINEERING WORKS**
- **READY MIX CONCRETE BUILDING**
- **COMPONENTS MANUFACTURERS • SAND**
- **SPALLS • SOIL • TORBA**
- **HOT/COLD ASPHALT**